

॥ रामाष्टोत्तरशतनामस्तोत्रम् ॥

॥ ध्यानम् ॥

श्रीराघवं दशरथात्मजमप्रमेयं
सीतापतिं रघुकुलान्वयरत्नदीपम्।
आजानुबाहुमरविन्ददलायताक्षं
रामं निशाचरविनाशकरं नमामि ॥

॥ स्तोत्रम् ॥

श्रीरामो रामचन्द्रश्च रामभद्रश्च शाश्वतः।
राजीवलोचनः श्रीमान् राजेन्द्रो रघुपुङ्गवः ॥ १ ॥
जानकीवल्लभो जैत्रो जितामित्रो जनार्दनः।
विश्वामित्रप्रियो दान्तः शरण्यत्राणतत्परः ॥ २ ॥
वालिप्रमथनो वाग्मी सत्यवाक् सत्यविक्रमः।
सत्यव्रतो व्रतधरः सदा हनुमदाश्रयः ॥ ३ ॥
कौसलेयः खरध्वंसी विराधवधपण्डितः।
विभीषणपरित्राता हरकोदण्डखण्डनः ॥ ४ ॥
सप्ततालप्रभेत्ता च दशग्रीवशिरोहरः।
जामदग्न्यमहादर्पदलनस्ताडकान्तकृत् ॥ ५ ॥
वेदान्तपारो वेदात्मा भवबन्धैकभेषजः।
दूषणत्रिशिरोरिश्च त्रिमूर्तिस्त्रिगुणस्त्रयी ॥ ६ ॥
त्रिविक्रमस्त्रिलोकात्मा पुण्यचारित्रकीर्तनः।
त्रिलोकरक्षको धन्वी दण्डकारण्यवासकृत् ॥ ७ ॥

अहल्यापावनश्चैव पितृभक्तो वरप्रदः।
जितेन्द्रियो जितक्रोधो जितलोभो जगद्गुरुः ॥ ८ ॥

ऋक्षवानरसङ्घाती चित्रकूटसमाश्रयः।
जयन्तत्राणवरदः सुमित्रापुत्रसेवितः ॥ ९ ॥

सर्वदेवाधिदेवश्च मृतवानरजीवनः।
मायामारीचहन्ता च महाभोगो महाभुजः ॥ १० ॥

सर्वदेवस्तुतः सौम्यो ब्रह्मण्यो मुनिसत्तमः।
महायोगो महोदारः सुग्रीवस्थिरराज्यदः ॥ ११ ॥

सर्वपुण्याधिकफलः स्मृतः सर्वाघनाशनः।
आदिपुरुषो महापुरुषः परमः पुरुषस्तथा ॥ १२ ॥

पुण्योदयो महासारः पुराणः पुरुषोत्तमः।
स्मितवक्त्रो मितभाषी पूर्वभाषी च राघवः ॥ १३ ॥

अनन्तगुणगम्भीरो धीरो दान्तगुणोत्तमः।
मायामानुषचारित्रो महादेवाभिपूजितः ॥ १४ ॥

सेतुकृज्जितवारीशः सर्वतीर्थमयो हरिः।
श्यामाङ्गः सुन्दरः शूरः पीतवासा धनुर्धरः ॥ १५ ॥

सर्वयज्ञाधिपो यज्ञो जरामरणवर्जितः।
शिवलिङ्गप्रतिष्ठाता सर्वाघगणवर्जितः ॥ १६ ॥

परमात्मा परं ब्रह्म सच्चिदानन्दविग्रहः।
परञ्ज्योतिः परन्ध्याम पराकाशः परात्परः ॥ १७ ॥

परेशः पारगः पारः सर्वभूतात्मकः शिवः ।
इति श्रीरामचन्द्रस्य नाम्नामष्टोत्तरं शतम् ॥ १८ ॥

॥ फलश्रुतिः ॥

गुह्याद् गुह्यतरं देवि तव स्नेहात् प्रकीर्तितम् ।
यः पठेच्छृणुयाद् वाऽपि भक्तियुक्तेन चेतसा ॥ १ ॥

स सर्वैर्मुच्यते पापैः कल्पकोटिशतोद्भवैः ।
जलानि स्थलतां यान्ति शत्रवो यान्ति मित्रताम् ॥ २ ॥

राजानो दासतां यान्ति वह्नयो यान्ति सौम्यताम् ।
आनुकूल्यं च भूतानि स्थैर्यं यान्ति चलाः श्रियः ॥ ३ ॥

अनुग्रहं ग्रहा यान्ति शान्तिमायान्त्युपद्रवाः ।
पठतो भक्तिभावेन नरस्य गिरिसम्भवे ॥ ४ ॥

यः पठेत् परया भक्त्या तस्य वश्यं जगत्त्रयम् ।
यं यं कामं प्रकुरुते तं तमाप्नोति कीर्तनात् ॥ ५ ॥

कल्पकोटिसहस्राणि कल्पकोटिशतानि च ।
वैकुण्ठे मोदते नित्यं दशपूर्वैर्दशापरैः ॥ ६ ॥

रामं दूर्वादलश्यामं पद्माक्षं पीतवाससम् ।
स्तुवन्ति नामभिर्दिव्यैर्न ते संसारिणो जनाः ॥ ७ ॥

रामाय रामभद्राय रामचन्द्राय वेधसे ।
रघुनाथाय नाथाय सीतायाः पतये नमः ॥ ८ ॥

इमं मन्त्रं महादेवि जपन्नेव दिवानिशम् ।
सर्वपापविनिर्मुक्तो विष्णुसायुज्यमाप्नुयात् ॥ ९ ॥

॥ इति श्री-पाद्मे महापुराणे उत्तरखण्डे उमामहेश्वरसंवादे
रामचन्द्राष्टोत्तरशतनामकथनं नामैकाशीत्यधिकद्विशततमेऽध्याये
श्रीरामचन्द्राष्टोत्तरशतनामस्तोत्रं सम्पूर्णम् ॥

This stotra can be accessed in multiple scripts at:

http://stotrasamhita.net/wiki/Rama_Ashtottara_Shatanama_Stotram.

 generated on **August 16, 2026**

Downloaded from  <http://stotrasamhita.github.io> |  StotraSamhita | [Credits](#)